



రాధమ్మకూతురు

కొండవటిగంటకిసుటుంబిరావు

భగవంతుడు ఆడవాళ్లనెందుకు పుట్టిస్తాడు? కష్టాలుపడికిందటి జన్మలో చేసుకున్న పాపం పరిహారం చేసుకోవటానికి. భగవంతుడే లేదనేవాళ్లకి ఏం చెబుతాం గాని, ఈ పంచభూతాత్మకమైన వ్రసంచంలో గలిగి వున్నటువంటి చరాచర సృష్టి అంతటిలోనూ కొందరు ఆడవాళ్లుగా ఎందుకుపుట్టాలి? ఎందుకు కష్టపడి పిల్లల్ని కనాలి? వాళ్లకి దేవుడు వేదాలు చదివే హక్కు, ఆస్తి పంచుకునే హక్కు, ఇల్లుదాటి బయటికి వెళ్లే హక్కు లేకుండా ఎందుకు చేశాడూ? వాళ్లు బలహీనంగా వుంటారేం? అనారోగ్యంగా వుంటారేం? చిన్నతనంలో తండ్రి కాలిక్రిందా, తరవాత మొగుడి కాలి క్రిందా, ఆ తరువాత కొడుకు కాలి క్రిందా ఉండమని ఆడదాన్ని భగవంతుడు ఎందుకు శాసించాలి? పూర్వజన్మకృత పాప పరిహారార్థమేనని స్పష్టంగా కన్పించటం లేదూ?

నేను రాధమ్మ మొగుణ్ణి. పేరుకు నేను రెండో పెళ్లి వాణ్ణిగాని పెళ్లినాటికి నాకు నలభైయేళ్లే. మానాన్న మొదటి పెళ్లికే మా అమ్మకంటే పాతికేళ్లు పెద్ద

వాడు. ఇప్పుడు వరహీనంగా పెళ్లిళ్లు చేస్తున్నారు గాని మా తాతల ముత్తాతల కాలంలో ఎప్పుడైనా ఇటువంటి పెళ్లిళ్లున్నాయా?

స్వతహాగా నా పెళ్ళాం చెడుబుద్ధి గలదనుకోను. కాపరానికి వచ్చినాక నాలుగై దేళ్లు ఎంతో అణకువగా, నోట్లొనాలుక ఉందా అనిపించేటట్టుగా ఉంటూ వచ్చింది. నలుగురు కల యిల్లు గనక మా యింటి చాకిరీ, జాస్తిగా ఉండేది. చిన్నపిల్ల గనక కోప్పడి కసిరీ పనులు చేయించేవాళ్ళు. అదంతా ఎంత బాగానో ఓర్చుకున్నది.

ఎందుకు ఓర్చుకోదూ? పలానావారి కోడలు, పలానా వాడి భార్య అనిపించుకునేసరికి దానికి కాస్త ప్రతిష్టరాలా? లేక పోతే దాని తండ్రి ఎవరూ? వాళ్ళకున్న ఆస్తి ఏమిటి? దాని తండ్రేమో చిన్ననాడే పోయినాడనుకోండి. బతికినప్పుడాయన వెలగబెట్టించేమిటి? కాలవలమీదగుమాస్తా. పది రూపాయల జీతం! దాని పినతండ్రి ఈ నాటికి నీళ్ళకావళ్ళు మోస్తున్నాడు గదా? దాని ఇంకో పినతండ్రి అక్షయ పాత్రతో పొట్ట పోసుకుంటున్నాడు గదా!

దాని పెత్తంద్రి వంట బ్రాహ్మణు గదా :
నన్ను పెళ్ళాడటం దాని కెంత గొప్ప !

దానికి దుర్బుద్ధి ఎవరు పెట్టినట్టు?
ఏమో, ఎవరైనా పెట్టి ఉండవచ్చు. ఆడ
దాని బుద్ధి కోతిలాంటిది. "ఆహా! ఎంత
అందగత్తెవు?" అని ఎవడన్నా అనగానే
మతి చలిస్తుంది. వివేకి అయిన భర్త
భార్య మనస్సు చలించకుండా పట్టుకు
రావాలి. నేనెప్పుడూ దాని అందంగురించి
మాట్లాడలేదు అసలు అందమనేది
ఏమిటి? అది చూసేవాడి కళ్ళలోనే
ఉంటుంది. ఆడదాని అందం
క్షణభంగురం ఇద్దరు పిల్లలు పుట్టేసరికి
ముసలి దవుతుంది.

దాని కడుపున రెండు కాయలు కాస్తే
బాగుండునని అందరమూ అనుకున్నాం.
కాని భగవంతు డివ్యాలికదా! తీరా గర్భి
ణీగా ఉన్నదని తెలిసినాక అందరమూ
ఎంతో సంతోషించాము. కాలక్రమాన
ప్రసవం అయింది. మగపిల్లవాడు కాదనే
చింత ఉన్నప్పటికీ పిల్ల చక్కని చుక్క.
చాలా భాగం తల్లిపోలికే. అయినా మా
అమ్మ కవళికలూ కొద్దిగా మా మాతా
మహాడి కవళికలూ ఉన్నాయనుకున్నాం.
ఎవరైనా పిల్లలు కన్నాక సంసారంలో
కుదటవడతారు. ఇది ఏడాదినిండని పిల్లతో
లేచిపోయిందేమిటో నా కర్థంకాదు

కిట్టనివాళ్ళు ఏమేమో అనుకుంటారు
గాని, అది కామ సంతృప్తికోసం లేచి
పోయి ఉండదు. దానికసలు పాపం,

ఆ ప్రసవ కే తక్కువ. శారీరకమైన
వాచలే దానికి లేవు. తిండికనిగాని, బట్ట
కనిగాని, నగలకనిగాని ఏమీ అరాట
పడేసికాదు.

అదెట్లా చస్తే ఎవడికిగాని, ఆ పిల్ల
దాని దగ్గర ఉండిపోవడం చాలా అన్యాయ
మయింది. పిల్లకోసం మనుషులను
పంపాను. వాళ్ళు దానితో మాట్లాడివచ్చి
పిల్లకోసం ప్రయత్నం చెయ్యవద్దని
సలహా ఇచ్చారు.

ఇల్లు దాటిన తరవాత దాని మొహం
నేను చూడనేలేదు - నాకేం వనీ? కాని
చూసిన వాళ్ళు, మనిషి పచ్చి భోగందిలా
తయారయిందని చెబుతూ వచ్చారు. ఎవరి
ఋణాని కెవరు కర్తలు? చేసుకున్నవారికి
చేసుకున్నంత, మహాదేవా!

దాన్ని ఉంచుకున్నవాడి కింత
డబ్బుంది. నన్నడిగితే అది ఆ డబ్బు
చూసే గోతిలో పడిందంటాను. అదే
దాన్ని ఈ నాటికీ రక్షిస్తున్నది. డబ్బు
ఎందుకు వనికొస్తుంది? రేపు యమధర్మ
రాజుకు లంచం పెసుకుందా? డబ్బు
లేకుండా ఎంతమంది నీతిగా బతకటం
లేదు

రేపు పిల్ల పెద్దదై పెళ్ళిడు వచ్చినాక
దాని గతి ఏమవుతుంది? దాన్నెవరు
పెళ్ళాడుతారు? నా గర్భవాసాన పుట్టిన
కూతురు పతితర్తాలైపోతే నాకుముందు
ముందు తిలోదకాలైనా ముట్టుతాయా?
కాస్త్రులవారిని అడిగి రావాలి.

నా పేరు సీతారామకర్మ. మా ఇంటి
 ఆవరణలోనే ఒక పాక ఉండేది. అందులో
 రాధ తల్లి దండ్రులు నా చిన్నతనం
 నుంచీ వుంటున్నారు. నా పెళ్ళికి రాధ
 ఏడాది పిల్ల. చిన్నతనంనుంచీ కూడా
 రాధ చాలా అందమైన పిల్ల. సామా
 న్యంగా పసిపిల్లల్లో ఆరోగ్యమే అందం.
 వేరే అందాలు పాటింపుకి రావు. అయినా
 రాధ అసాధారణమైన అందగత్తెగా
 భావించబడేది. మా యింట్లో ఆడపిల్లల
 కరువు. అందుచేత రాధను మా యింట్లోనే
 జాస్తిగా ఉంచుకునే వాళ్ళం. మా వాళ్ళంతా
 కలిసి తీయించుకున్న ఫోటోలో రెండు
 మూడింటిలో రాధకూడా కూర్చుంది.
 ఆ రోజులలో మా వూళ్ళో ఫోటోగ్రాఫర్లు
 లేరు. ఎప్పుడో ఒకసారి ఒక ఆరవ
 ఫోటోగ్రాఫరు వచ్చాడు. కాస్త కలవాళ్ళం
 గనక మా నాన్నగార్ని అశ్రయించి
 అయిదారు ఫోటోలు తీసి, ఒక్కోదానికి
 మూడేసి కాపీలు ఇచ్చి యాభై రూపాయలు
 వట్టుకుపోయినాడు. ఆ విధంగా రాధ
 చిన్ననాటి ఫోటోలు రెండు మూడు
 దక్కినై.

రాధ పెళ్ళికి నేనులేను. అప్పటికిరెండే
 శ్శనుంచీ నేను దూరగ్రామాలలోనాకరీ
 చేస్తున్నాను. రాధను ముసలాడి కిస్తున్నా
 రని తెలిసినప్పుడు నా భార్యణా ఆదుర్దా
 పడిందిగాని, నేనుజాస్తిగా విచారించినట్టు
 జ్ఞాపకం లేదు. నెలరోజుల కలవమీద

ఇంటికి తిరిగి వచ్చినప్పుడు మా అమ్మా
 వాళ్ళు ఇంట్లో మాట్లాడుకునే మాటలను
 బట్టి వాళ్ళింకా రాధను మా యింట్లో పిల్ల
 గానే భావిస్తున్నారనీ, నా ఒక్కడికే రాధ
 దూరమైపోయిందనీ తెలుసుకున్నాను.
 మన మనస్సులు విచిత్రంగా ఉంటై.
 ఇప్పుడుకూడా నేను రాధకు ముసలాడు
 మొగుడైనాడే అని విచారించలేదు. కాని
 విచారించలేక పోయినందుకు పశ్చాత్తాప
 పడసాగాను.

ఇంతతో ఏదో పండగవచ్చి రాధ
 పుట్టింటికి వచ్చేసింది. రాధను చూస్తే
 నాకు ఆశ్చర్యమేసింది. ఎందుకో నేను
 రాధని వెనకటి చిన్న పిల్లగానే భావిస్తూ
 వచ్చాను. కాని రాధ నే నెరిగిన మనిషి
 కాదు. అడతనం పక్కానికి వచ్చిన త్రి.
 అందగత్తె. ఏ మగవాడైనా కామించదగి
 నది. ఇటువంటి ఆడదానికోసం కవిత్వాలు
 రాయాలి. సంఘాన్ని ఎదిరించాలి. అవ
 సరమైతే కులం చెడాలి. అష్టకష్టాలూ
 పడాలి...

ఈ ఆలోచనతోపాటు నా కింకో ఆలో
 చనకూడా కలిగింది. నాకూ రాధకూ
 మధ్యవున్న అంతరాయాలేమిటి? దిక్కు
 లేని దరిద్రులపిల్ల. ముసలివాడి పెళ్ళాం.
 మాకు ఋణపడి వున్నది. ఒక్క
 ముక్కలో, చెయ్యి చాస్తే అందే మామిడి
 పండు మగవాడి ఆశ రేకెత్తించటానికి
 ఆడదానిలో ఉండే ఆకర్షణ లన్నింటిలోకి
 ప్రబలమైనది ఏదంటే, ఆమె సులభంగా

దొరుకుతుందనే నమ్మకం! రాధ నా పిలుపుకోసమే నిరీక్షిస్తున్నదని నన్ను నమ్మించుకున్నాను. రాధ ఒంటరిగా దొరకటమే తరవాయి ! దొరికింది.

అది అమాయకత్వమో, మందబుద్ధో తెలియదుకాని, రాధ నా ప్రయత్నంచూసి ఆశ్చర్యపోయినట్లు కనిపించింది. నన్ను గురించి ఆమె ఎప్పుడూ ఆలోచించినట్టే కనబడలేదు తరవాత నా కర్థమయింది— ఆమెలో ప్రీత్యం వికసించనేలేదు. ఆమె మనస్సులో సహజకామం ఏదైనా ఉంటే అదంతా ఆ భర్త సంపర్కంతో అణగారి పోయి వుండాలి. రాధను నిద్ర వేల్చాల పాలని తీర్మానించుకున్నాను. జయించాను. చెయ్యి చాస్తే చేతుల్లోకి ఉరకు తుందను కున్న మనిషిని ప్రణయోన్ముఖు రాలిని చెయ్యటానికి నాలో వున్న శృంగార శక్తి యావత్తూ వినియోగించవలసి వచ్చింది. అది వరకు కొంతమంది ఆడ వాళ్ళను చూసిననాకు రాధతో మొట్ట మొదటి ప్రేమసంబంధం కలిగింది.

ఇంకొకచిత్ర మేమిటంటే రాధ తన నోటి మీదిగా ఎన్నడూ తన భర్తకు జరుగుతున్న అన్యాయం గురించిగాని నా భార్యకు జరిగే అన్యాయం గురించి గాని ఎత్తలేదు. ఎందుకెత్తాలి ? తన భర్త ఎన్నడూ కోరని హృదయాన్ని నాకిచ్చే స్తున్నది. అంతేకాక నేను నా భార్య సొత్తని కాని, నా భార్యదగ్గిర్నుంచి తస్కరించి నన్ను తన సొత్తుచేసుకుంటున్నా

నని కాని రాధ ఎన్నడూ అనుకోలేదు, ఈ మాట ఎందుకు చెప్పానంటే, రాధ నా సొత్తనే భ్రమ నాకు కలిగింది. నా భార్యకు అన్యాయం చేస్తున్నాననే ఆలోచన నాకు తట్టింది. రాధ తిరిగి ఆత్మ వారింటికి వెళ్ళిపోతే నాగతేమవుతుందనే బాధనన్ను వేధించింది. యిటువంటి సమస్యలేవీ రాధకు రాలేదు.

రేపు వెళ్ళిపోతుందనగా రాధ నడి గాను, “నిన్ను విడిచి ఎట్లాఉంటాను ? ఇదంతా ఎట్లా మరిచిపోవటం?” అని.

“ఎందుకు మరిచిపోవటం?” అన్నది రాధ.

“మరవకపోవటం మరింత బాధ కాదా?” అన్నాను.

“జ్ఞాపకం ఉంచుకోవటం ఆనందం కాదా?” అన్నది.

“ఎల్లకాలం ఇట్లాగే వుండాలని లేదా?” అన్నాను.

“ఎట్లా వుంటుంది? నేను మొగుణ్ణి వాదిలెయ్యనా ? మీరు మీ సుగందిగారిని వదిలేస్తారా ?” అన్నది.

నాకుకోపం వచ్చింది. నేనింత నేర్పినా రాధకి ప్రేమంటే ఏమిటో తెలియలేదను కున్నాను. కాని, ఆ క్షణాన రాధ నాకోసం మొగుణ్ణి సులభంగా వాదిలేసేదిగాని, నా భార్యను నేను వదలగలిగేవాణ్ణి కాను. అందుచేత న్యాయంగా చెప్పుకుంటే నాకు కష్టంవేసిందల్లా ఎందుకంటే నన్నువిడిచి పెట్టి మొగుడిదగ్గిరికి వెళ్ళటానికి రాధ



ఏడిచి రాగాలు పెట్టలేదని. రాగాలుపెట్టింది కాని నేను, చూసేటట్టు పెట్టలేదు. ఆ పంగతి ఆప్పుడు నాకు తెలియదు.

ఇది జరిగిన సంవత్సరమున్నరకు నా భార్య టైఫాయిడు జ్వరంతో పోయింది. నా భార్య పోవటంతో నాలో పెద్ద పరివర్తన కలిగింది. అంతదాకా ఆడవాళ్ళ

కోసం వేచాడటం ఒక వినోదంగా ఉండేది. అటువంటిది నాకిప్పుడు కామం చాలా వికారంగా కనబడింది. నేను రోజూ అనుభవించిన ఒక ఆడదాని శరీరం నా ఎదటే కట్టెలో మసికావటం చూసి ఏమి దక్కిందా అని ఆలోచించుకుంటే నా భార్య అన్నమాటలూ, నన్ను గురించి పద్ద

అదుర్దాలూ, నాకోసం చేసిన చాకిరీ, నా ఎడల చూపించిన ఓర్పు, నా మనస్సు వికలంగా ఉన్నప్పుడు యిచ్చిన అనునయమూ మిగిలినై. ప్రవంచంలో ఉన్న ఆడవాళ్ళందరికన్నా నామీద నా భార్యే అధికంగా ప్రేమచూపింది. కాని నేను అర్థం చేసుకోలేకపోయినాను. ఎందుకంటే నా భార్య ప్రేమగురించి మాట్లాడలేదు. యిప్పుడు నా భార్యతో పోల్చుకుంటే నే నెరిగిన ఇతర ఆడవాళ్ళంతా ఎంతో దూరాన కనిపించారు. రాధకూడా. రాధ నానుంచి తను అదివరకు ఎరగని సుఖం పుచ్చుకున్నది. దాని తాలూకు పోదోలు తన మనస్సులో పెట్టుకుని వెళ్ళిపోయింది. ఒకపిల్ల తల్లి అయి ఆ నరకకూపంలో ఈడుతున్నది. రాధ నా గదిదగ్గరకివచ్చి నా భార్య స్థానం ఆక్రమించుకుంటుందా? ఆక్రమించుకోగలదా? నాకు నమ్మకం లేకపోయింది.

ఏ కారణంచేతనో రాధ గురించి నే నెప్పుడూ పొరపాటుపడతూనే వచ్చాను. నా భార్య నాకర్థమయినంత సులభంగా రాధ ఎన్నడూ అర్థం కాలేదనుకుంటాను. రాధ పిల్లతోగూడా తండ్రిగారింటికి వచ్చింది. నన్ను చూసింది. పరామర్శ చేసింది. పూర్వపు విషయాలేమీ ఎత్తలేదు. ఆ పిల్లనుగురించి కూడా చెప్పలేదు—అది నా పిల్లనని నా అనుమానం ఏదో మాటల సందర్భంలో వేళాకోళాని కన్నట్టుగా, “ఎంతమంది ఇతరులైతే

ఒకపెళ్ళాం అవుతుంది? వక్కలో వడుకున్నది పెళ్ళాం కాదు రాధా. జీవితం పంచుకున్నదే పెళ్ళాం... నీ మొగుణ్ణి వదిలి రమ్మంటే నువ్వుస్తావా?” అన్నాను. రాధ ‘వస్తా’ నన్నది. నాకే భయంవేసింది. ఆశకూడా కలిగింది. అయినా ఆలోచించుకొమ్మన్నాను. అక్కరేదన్నది. రాధ తన అభిప్రాయం మార్చుకోవటానికి అయిదు రోజులు టైమిచ్చాను. మార్చుకోలేదు. నేనూ, రాధా, పిల్లా కలిసి బెంగుళూరు వెళ్ళి అక్కడ ఆరునెలున్నాం. మా ఏర్పాటు లోకానికి తెలియజేయడానికి అంతకంటే మంచిమార్గం కనపడలేదు.

రాధ నా దగ్గిరికివచ్చి పన్నెండేళ్ళయింది. రాధ మొగుడుపోయి ఏడేళ్ళయింది. పిల్లకు మేం మేనక అని పేరు పెట్టుకున్నాం. మేనకకు పదకొండువెళ్ళి పన్నెండువస్తయి. పిల్లవాడికి దీక్షితులని మా నాన్నగారి పేరు పెట్టుకున్నాం. వాడికి తొమ్మిదో ఏడవచ్చింది. ఇద్దరు పిల్లలకీ ఎంతపోలికో!

తల్లి పిల్లల్ని చూసినప్పుడల్లా నా అనంతరం వాళ్ళే మవుతారో అని విస్తుంది. నా జబ్బు సంగతి ఇంకా రాధకి చెప్పలేదు. ఒక జీవితం పంచుకుంటున్న వ్యక్తుల్లో ఒకరిని విడిచి మరొకరు చచ్చిపోవటం చాలా పాతకం. కాని ఏం చెయ్యను? నేను యింకో సంవత్సరమే బతుకుతానో, ఆరేళ్ల బతుకుతానో, నా అనంతరం రాధ యాభైయేళ్ళు బతక

వచ్చు. దెబ్బె ఏళ్లకూడా బతకవచ్చు. ఏ మనిషిగానీ ఉన్న స్వర్ణలన్నీ తెంచు కుని కొత్తవి ఏర్పరచుకుని మరొక మనిషి అయిపోవటానికి ఏదెనిమిదేళ్లు చాలు. నా ఆనంతరం రాధ ఈ పని ఆధమం అయిదారుసార్లు చెయ్యవచ్చు.

నా ఆస్తియావత్తు రాధకే రాస్తున్నాను. రాధ డబ్బుకు ఇబ్బందిపడదు. ప్రేమించి చేసుకునే వాడుంటే రాధ మళ్ళీ పెళ్ళాడటానికి నా ఆభ్యంతరం లేదు. పాపం, యింకా ముప్పై నిండలేదు.

జనార్ధనం రాధకు చేదోడుగా ఉంటాడనుకుంటాను. కుర్రవాడు. డబ్బున్న వాళ్ళంటే కోపమైనా నన్నూ రాధనూ ఎంత గౌరవంగా చూస్తాడు. ఆటువంటి వాడి అభిమానం గణించదగినది. మిగిలినవాళ్ళు మా డబ్బునే గౌరవిస్తున్నారో, మమ్మల్నే గౌరవిస్తున్నారో తెలీదు. పిల్లనిచ్చి పది ఎకరాల ఆస్తి, ఇల్లా యిస్తాను తన దగ్గరికివచ్చి చదువుకోమన్న మేనమామను తోసేసివచ్చాడు. నా సహాయం స్వీకరించి చదువుకుంటున్నాడు. పాపం, అతను తీసుకునే ప్రతి దమ్మిడికీ ప్రతి ఫలం ముట్టజెప్పుతోనే ఉన్నాడు. పిల్లలకిద్దరికీ చదువులో మంచి సరదా కలిగించాడు. ఇద్దర్నీ స్వతంత్రంగా తప్పు చేస్తే కోప్పడుతుంటాడు. రాధనే కోప్పడు తూంటాడు. నేను పోయినాక అతను మా కుటుంబానికి ఎడంగా పోకుండా ఉంటే బాగుండును...

3

నా పేరు జనార్ధనం. నేను చాలా కష్టాలు పడ్డాను. అన్నిటికన్నా దుర్భరమైన దరిద్రం నన్ను పుటకతోనే ఆశ్రయించింది. మా రక్త బంధువులంతా అంతో యింతో కలవారే. మా నాన్న ఎవరితోటీ కలవక తన ఆస్తంతా పాడుచేసుకున్నాడనీ చుట్టాల సహాయంకూడా నిరాకరించాడనీ చెబుతారు. ఆయనను నేనెరుగను గాని ఈ మాటలు జ్ఞాపకం వచ్చినప్పుడల్లా ఆయన మీద నా కెంతో గౌరవం ఏర్పడుతుంది. డబ్బుతోపాటు తెలివితేటలు కూడా ఉండటం సాధ్యంకాదని నామకం. మా బంధువులను ఎడంగా ఉంచినవాడు అంతో యింతో బుద్ధిబలమూ, అత్మ గౌరవమూ కలవాడై వుండాలి, మా బంధువులతుచ్చమైన మూఢవిశ్వాసాలూ, అజ్ఞానమూ, సంకుచితత్వమూ ఆమోదిస్తే నా కి పాటికి ఇల్లా, వాకిలీ, పెళ్ళామూ, ఆస్తి, పిల్లలూ అంతా అమరి ఉండేది. నాలో వున్న మా నాన్న రక్తం నన్ను దానికి బహువివ్వలేదు

నా కున్న నిజమైన బంధువులల్లా శర్మగారూ, రాధమ్మగారూ వాళ్ళ పిల్లలున్నూ. వాళ్ళిల్లు నాకు స్వగృహం మోస్తరుగా ఉంటుంది. నేను పరాయి వాణ్ణి వాళ్ళు నా కెన్నడూ జ్ఞాపకం చెయ్యరు. ఆటువంటి వాళ్ళు ఈ రోజుల్లో ఎవరుంటారు ?

చిత్రమేమిటంటే రాధమ్మగారిలాటి

వ్యక్తుల్ని అదివరలో చూసినప్పుడు అసహ్యించుకున్నాను. అవిడకి డబ్బు మీద వల్లమాలిన విశ్వాసం. మంచి గుడ్డలు వేసుకున్న వాళ్లు మంచివాళ్ళనే విశ్వాసం పిల్లల కావిక ఎక్కించింది. ప్రపంచం గురించి భయంకూడా వాళ్ళ ట్రైల్లో పెట్టింది. లోకం చాలా చెడ్డ దనీ. ఎవరో మంచివాళ్ళు ప్రపంచంలో ఆక్కడక్కడా ఆశ్రయాలు స్థాపించారనీ. ఆ ఆశ్రయాల్లో తల దాచుకున్న వాళ్ళకే జీవితం సుఖంగా వెళ్ళిపోతుందనీ వాళ్ళను నమ్మించింది. డబ్బున్నవాళ్ళు అందరూ మంచి వాళ్ళని కాకపోయినా డబ్బుగల మంచివాళ్ళే ప్రపంచంలో చలి వేంద్రాలు పెట్టారని వాళ్ళనుకుంటున్నప్పుడు మంచివాళ్ళకోసం డబ్బున్న వాళ్ళలో వెతుకుతారా వెతకరా ?

రాధమ్మగారు బీదయింట పుట్టినదే కదా! క్షతువంటి మనస్తత్వం ఎట్లా వచ్చిందో నాకర్థంకాదు. నిజానికి అవిడ అనుభవం అటువంటిది కావచ్చు. తన కొక ధనికుడైన మంచివాడు దొరికాడు గదా అని తన పిల్లలకా సంగతి తల కెక్కించి ఉంటుంది. అయినా రాధమ్మ గారిని చూస్తే నాకు కోపంరాదు. తనకూ డబ్బున్నదిగదా అవిడకా అహంకారం లేదు.

శర్మగారు పోవటం, పాపం, అవిడకి పెద్ద దెబ్బ. అయితే అవిడ దానికి రెండు సంవత్సరాలు ముందుగా సిద్ధమై

వుంది, పిల్లలిద్దరూ చదువుకుంటున్నారు. డబ్బున్నది, నా కిక్కడే ఉద్యోగం అయింది గనక నేనుంటాను.

ఈవెంకచేళ్ళరైక్కడ దాపరించాడు? ఈయన రోజూ వచ్చి రాధమ్మగారికి ఏదో పిరికి మందు పోసి పోతూ వుంటాడు. నేను వచ్చేసరికి రాధమ్మ గారు విచారంగా కనిపించిందంటే ఆరోజు వెంకచేళ్ళరు వచ్చి వెళ్ళాడన్నమాటే. ఈ వెంకచేళ్ళరు ఆర్చేవాడూ తీర్చే వాడూ కాడే ఈయన ఏ విషయమై రాధమ్మను భయపెడుతున్నాడు? వెంకచేళ్ళరు కేం కావాలి? అవిడంతట అవిడ నాతో చెప్పడు! అడగటం నా కసహ్యం.

కాని రహస్యం కనుక్కున్నాను. వెంకచేళ్ళరు రోజూవచ్చి రాధమ్మ గారితో మాట్లాడేది మేనక పెళ్ళిగురించి. మేనకకి తండ్రి ఎవరు? కులగోత్రాలున్నాయా? ఎవరు చేసుకుంటారు? తల్లినిబట్టి పిల్ల ప్రవర్తన నిర్ణయిస్తారు గదా! రాధమ్మవంటి మనిషి కూతుర్ని ఎవరు చేసుకుంటారు! డబ్బుంటేమాత్రం మిగిలిన విషయాలు పరిసిపోతాయా అని అవిడ చెవిలో రోజూ పిరికి విషం పోస్తున్నాడు. ఆయన కేదో ఉద్దేశం ఉంది. మేనకని ఎవరికో ఇచ్చి పెళ్ళి చెయ్యటానికి చూస్తున్నాడు.

“మేనక పెళ్ళి యిప్పుడే చెయ్యటం మంచిది కాదా” అని రాధమ్మగారన్నది నాతో మాటవరసగా. పద్మావగేళ్లు

బుజ్జీ - నీకు డిస్కీ వచ్చేదాకా నోపేషెంట్లు జ్యోవికి
రాకమ్మ. ఇంట్లోకి పోయి బడుపుకో



నిండని పిల్లకి పెళ్ళి తొందర ఏమి
టన్నాను. బ్రహ్మచారి ముదిరితేనే పనికి
రాడంటే కన్య ముదిరి ఏంలాభ మన్నది.
నేను మాట్లాడలేదు. కాని మేనకని కది
లించి చూచాను. తల్లి ఎట్లా చెబితే ఆట్లా
చెయ్యటానికాపిల్ల సిద్ధంగా ఉంది. ఇక
నేను చేయగలిగిందేమున్నదీ ?...

అనుకున్నంతా అయింది. మేనకని
ఆ కామేశ్వరరావుకిచ్చి చేస్తున్నారావాడికి
రాధమ్మగారి ఈడుంటుంది. పెళ్ళాన్ని
వదిలేసి అచ్చుపోసిన ఆంబోతులాగా
తిరుగుతున్నాడు. శర్మగారి స్వార్జితం
యాభై ఆరవై వేలూ రాధమ్మ పేరనే
ఉందనీ, అది మేనకకే వస్తుందనీ వాడి
ఆశ అయిఉండాలి. ఏమైనా లాభంవుంటే
ఈ పెళ్ళికి నా ప్రాణం అడ్డువేతును కాని
లాభంలేదు అయిదారువేలు ఖర్చుచేసి

అతి వైభవంగా పెళ్ళి చెయ్యటానికి
వీర్వాణ్ణు చేస్తున్నది రాధమ్మగారు. వెంక
టేశ్వర్లు పెళ్ళి పెద్ద-అటూ యిటూ
కూడా. ఈ పెళ్ళి అయిపోయినాక వెంక
టేశ్వర్లు కొంప కట్టించకపోతే చెవి
కోసేనుకుంటాను.

పెళ్ళికి ముందుగా మేనకను మరొక్క
సారి కదిలించి చూశాను. లాభం లేక
పోయింది. ఆ పిల్ల చాలా గొప్ప సంబం
ధం దొరికినట్టుగా భావిస్తున్నది. పెళ్ళి
అయిపోయింది. కామేశ్వరరావు అత్త
గార్నీ, దావమరిదినీకూడా వెంటపెట్టు
కుని పెళ్ళాన్ని తీసుకుపోయినాడు. ఇల్లు
అద్దెకిప్పించాడు.

ఆ ఇల్లు అమ్మకం ఎప్పుడు జరిగిందీ
నాకు తెలీదు రాధమ్మగారి దగ్గరనుంచి
ఉత్తరం వచ్చేదాకా ఆవిడ విషయాలు

నాకు తెలీదు. ఆరునెల్ల లోపలనే
కామేశ్వర్రావు అత్తగారి ఆస్తియావత్తు
పెళ్ళాంపేర పెట్టించాడట ఇల్లు అమ్మే
యించి డబ్బు బాంకిలో వేయించాడట.
ఆ తరవాత అత్తగారిని కుక్కకన్న
హీనంగా చూడసాగాట.

ఈ విషయాలు నన్ను బాధించినా,
ఇంతకన్న బాధించిన వాక్యాలు వేరే
ఉన్నై "నా ఆరోగ్యం క్రమంగా
క్షీణిస్తున్నది. డబ్బాశ మనుషుల్ని ఎంత
యినా చేయిస్తుందంటారు. కాని విషం
పెట్టటం జరుగుతుందని నమ్మటం నాకు
అనుకోవటానికే కష్టంగా ఉంది. నేను
ఆయన చచ్చిపోయినాక ఇంకా ఎందుకు
బతికివున్నాను???"

ఈ మాటలు నా కడుపులోకిపోయి
దేవటం మొదలుపెట్టినై. తన అల్లుడు
తనకు విషం పెడుతున్నాడని రాధమ్మ
గారు అనుమానిస్తున్నదా? అందులో
విషం ఉంటుందా? నేనేం చెయ్యాలి?
వెళ్ళి ఆవిణ్ణి ఒకసారి చూసివస్తే ఏమిటి
ప్రయోజనం? నన్ను రమ్మంటారా అని
ఆవిడకి ఒక ఉత్తరం రాశాను. అది
పోస్తుచేసినరోజు రాత్రే ఆవిడ
మా యింటికి వచ్చేసింది. బందిదిగి లోప
లికి వస్తుంటేనే ఆవిణ్ణి గుర్తించలేదు.
మనిషి చిక్కి శల్యం ఆయివుంది.
తెల్లని శరీరం నలుపెక్కింది. కళ్ళు
లోతుకు గోయినై. మనిషి శవాకృతిగా
ఉంది.

నా అడుర్దా చెప్పటానికి వీలేదు.

"ఏమిట్లా వచ్చేశారు?" అన్నాను.

"ఇంక నే నక్కడ ఎందుకు నాయనా?
అంతా అతను పుచ్చేసకున్నాడుగా.
మండిప్పించమంటే మాట్లాడడు. పోట్లా
డాను, నాకు అన్నం పెట్టవద్దని పెళ్ళాన్ని
ఆజ్ఞాపించాడు. నన్ను ఇంట్లోనుంచే
పొమ్మన్నాడు. వరువైనవాడు నన్నింట్లో
ఉంచుకోడుట. కూతుర్ని పెళ్ళాడుతాడు
గామాలు, ఏం చెప్పను? నన్నింత
వీచంగా ఎవరూ చూడలేదు, ఈ అను
భవం కోసమే బతికిఉన్నానేమో."

వెక్కి వెక్కి ఏడిచింది.

"అతనేం చేసినా నా కాళ్ళర్యంలేదు.
మీ అమ్మాయి ఏం చేస్తున్నది? మీ
అబ్బాయి ఏమైరాడు?"

"మా అబ్బాయి ఎక్కడికో వెళ్ళి
పోయినాడు, వారమయింది. అమ్మాయి
ఏం చేస్తుంది? దాని మొగుడు చెప్పినట్టు
వింటుంది. కావరం అది నాకోసం పాడు
చేసుకుంటుందా?"

"ఒకప్పుడు మీరు మీ కావరం
ఇంకొకరికోసం పాడుచేసుకున్నట్టు
విన్నాను. అందుకు మిమ్మల్ని గౌర
వించాను. నాది పొరపాటంటారా?"

రాధమ్మ కాస్సేపు మాట్లాడక "దాని
సుఖమే నాకు కావలసింది" అన్నది.

"మొగుడు తల్లికి అన్నం పెట్ట

వద్దంటే వినేమనిషికి సుఖపడే అర్హత లేదు. ఆ మాత్రం ధైర్యం లేకుండా మీరు మేనకను ఎట్లా పెంచారో నాకర్థం కావటంలేదు.”

ఆ సమయంలో ఆవిణ్ణి తూలనాడటం నాదే పొరపాటు. తప్పు ఆవిడదే అయినా నేను చెప్పటాని కది తరుణం కాదు. అందుచేత ఆ సంగతి అప్పటికి కట్టిపెట్టి ఆవిడ తిండి సంగతి వైద్యం సంగతి చూశాను. ఆవిణ్ణి విచారపడవద్దనీ ఎంత కాలమైనా నా దగ్గరే ఉండమనీ చెప్పాను.

నా కిప్పుడు ఒక్కటే కోరిక మిగిలింది. మేనకని తిట్టి రావాలని—ఎవరూ నేర్పని గుణపాఠం నేర్పి రావాలని. ఆ ఉద్దేశంతో బయల్దేరాను. ఇంట్లో కామేశ్వరావున్నాడు. నేను సందేహించలేదు. మేనకని అనదలచిన మాటలన్నీ అనేశాను.

మీ నాన్నగారు మనిషి—మానవత్వం గలవాడు. తనకి తప్పని తోచినదాన్ని ఎదుర్కున్నాడు. రైటని తోచిన వని చేసి తీరాడు. అయిన కడుపున నువ్వెట్లా పుట్టావో నాకు తెలీదు. నువు అమ్మ నమ్ముకున్నావు. దేనికి? ఇంత తిండికా? కీర్తికా? ఈ మొగుడి కోసమా? అది వరకల్లా నిన్నుకూడా ఒక మనిషికింద చూస్తూ వచ్చాను. తల్లి ఆస్తి తిని తిండి పెట్టలేని మనిషిని గొడ్డుకన్నా హీనంగా

చూడాలి. ఆ మాట చెప్పి పోవటానికే వచ్చాను. నేను కలవాణ్ణి కానుగాని మీ అమ్మను బతికి వున్నంత కాలమూ నేను పోషిస్తాను. ఎప్పుడైనా మీ అమ్మను చూడాలని కోరిక గలిగి, చూసే ధైర్యంకూడా వుంటే మాయింటికి వచ్చి చూసిపో!” అని బయటికి వచ్చే శాను ఎండచేతనో కామేశ్వరావు నాకు అడ్డం రాలేదు. తంతాననుకున్నాడో ఏమో...

నేనీ మాటలవివచ్చి వారం కాలేదు. మేనక మాయింటికి వచ్చింది. తల్లిని చూసి ఏడిచింది. నా మాటలు వృథా పోలేదు అసలు. పాపం, మేనక కట్టలు తెంచుకోవటానికి సిద్ధంగానే వుంది. నేను చేసిందల్లా ఒక చిన్న గండి పెట్టాను.

“మీ చేత మరి కాసిని తిట్టించుకుందామని వచ్చాను. నే నెప్పుడూ తిట్లు తినలేదు. తిట్టించుకోవడం బాగుంటుందని కూడా అనుకోలేదు తిట్టండి!” అని నా దగ్గర ఏడిచింది. నాకు జాలేసింది.

ఇక మేనక తిరిగి మొగుడిదగ్గరకు వెళ్ళదు. మేనక మేజరయ్యేవరకూ రాధమ్మగారి ఆస్తిగురించి గొడవలుగా వుంటుంది. ఆ తరవాత కామేశ్వరావు ఏమీ చెయ్యలేడు. అయినా ఈ లోపల ఏమైనా చెయ్యటానికి వీలుండేమో ప్లీడర్లను కనుక్కోవాలి.

✱